



ສາທາລະນະລັດ ປະຊາທິປະໄຕ ປະຊາຊົນລາວ  
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ສະພາແຫ່ງຊາດ

ເລກທີ 05 /ສພຊ  
ວຽງຈັນ, ວັນທີ 10 ເມສາ 2001

**ມະຕິຕົກລົງ**

**ຂອງສະພາແຫ່ງຊາດ  
ແຫ່ງສາທາລະນະລັດ ປະຊາທິປະໄຕ ປະຊາຊົນລາວ**

ກ່ຽວກັບການຕົກລົງຮັບຮອງເອົາກົດໝາຍວ່າດ້ວຍ ການໂທລະຄົມມະນາຄົມ

- ອີງຕາມມາດຕາ 40 ຂໍ້ 2 ຂອງລັດຖະທຳມະນູນ ແລະ ມາດຕາ 3 ຂໍ້ 2 ຂອງກົດໝາຍວ່າດ້ວຍ ສະພາແຫ່ງຊາດແຫ່ງ ສາທາລະນະລັດ ປະຊາທິປະໄຕ ປະຊາຊົນລາວ;
- ອີງຕາມການສະເໜີຂອງນາຍົກລັດຖະມົນຕີ ສະບັບເລກທີ 29/ນຍ, ລົງວັນທີ 19 ມີນາ 2001.  
ພາຍຫລັງທີ່ໄດ້ຄົ້ນຄ້ວາ, ພິຈາລະນາຢ່າງກ້ວາງຂວາງ ແລະ ເລິກເຊິ່ງ ກ່ຽວກັບເນື້ອໃນຂອງກົດໝາຍວ່າດ້ວຍ ການໂທລະຄົມມະນາຄົມ ໃນກອງປະຊຸມສະໄຫມສາມັນເທື່ອທີ 7 ຂອງສະພາແຫ່ງຊາດຊຸດທີ IV, ໃນວາລະປະຊຸມຕອນເຊົ້າຂອງວັນທີ 10 ເມສາ 2001.

ກອງປະຊຸມໄດ້ຕົກລົງ:

- ມາດຕາ 1: ຮັບຮອງເອົາກົດໝາຍ ວ່າດ້ວຍການໂທລະຄົມມະນາຄົມ ດ້ວຍຄະແນນສຽງເປັນເອກະສັນ.
- ມາດຕາ 2: ມະຕິຕົກລົງສະບັບນີ້ ມີຜົນສັກສິດນັບແຕ່ມີລົງລາຍເຊັນເປັນຕົ້ນໄປ

ປະທານສະພາແຫ່ງຊາດ  
ສະຫມານ ວິຍະເກດ



ສາທາລະນະລັດ ປະຊາທິປະໄຕ ປະຊາຊົນລາວ  
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ເລກທີ 50 ສປປ

## ລັດຖະດຳລັດ

### ຂອງປະທານປະເທດ

ສາທາລະນະລັດ ປະຊາທິປະໄຕ ປະຊາຊົນລາວ

ກ່ຽວກັບການປະກາດໃຊ້ກົດໝາຍ ວ່າດ້ວຍ  
ການໂທລະຄົມມະນາຄົມ

- ອີງຕາມລັດຖະທຳມະນູນ ແຫ່ງສາທາລະນະລັດ ປະຊາທິປະໄຕ ປະຊາຊົນລາວ, ໝວດທີ V, ມາດຕາ 53, ຂໍ້ 1,
- ອີງຕາມມະຕິຕົກລົງຂອງສະພາແຫ່ງຊາດ ແຫ່ງສາທາລະນະລັດ ປະຊາທິປະໄຕ ປະຊາຊົນລາວ ສະບັບເລກທີ 05/ສພຊ, ລົງວັນທີ 10 ເມສາ 2001 ກ່ຽວກັບການຕົກລົງຮັບຮອງເອົາກົດໝາຍ ວ່າດ້ວຍການໂທລະຄົມມະນາຄົມ.
- ອີງຕາມໜັງສືສະເໜີຂອງຄະນະປະຈຳສະພາແຫ່ງຊາດ ສະບັບເລກທີ 05/ຄປຈ, ລົງວັນທີ 20 ເມສາ 2001.

#### ປະທານປະເທດ

ສາທາລະນະລັດ ປະຊາທິປະໄຕ ປະຊາຊົນລາວ ອອກລັດຖະດຳລັດ:

ມາດຕາ 1: ປະກາດໃຊ້ກົດໝາຍ ວ່າດ້ວຍການໂທລະຄົມມະນາຄົມ.

ມາດຕາ 2: ລັດຖະດຳລັດສະບັບນີ້ ມີຜົນສັກສິດນັບແຕ່ມີລົງລາຍເຊັນເປັນຕົ້ນໄປ.

ວຽງຈັນ, ວັນທີ 25 ເມສາ 2001.

ປະທານປະເທດ ແຫ່ງ ສປປ ລາວ  
ຄຳໄຕ ສີພັນດອນ.



ສາທາລະນະລັດ ປະຊາທິປະໄຕ ປະຊາຊົນລາວ  
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ສະພາແຫ່ງຊາດ

ເລກທີ 02/ສພຊ

ວັນທີ 10 ເມສາ 2001

**ກົດໝາຍ**  
**ວ່າດ້ວຍການໂທລະຄົມມະນາຄົມ**

**ຫມວດທີ 1**  
**ບົດບັນຍັດທົ່ວໄປ**

**ມາດຕາ 1. ຫນ້າທີ່ຂອງກົດໝາຍວ່າດ້ວຍການໂທລະຄົມມະນາຄົມ**

ກົດໝາຍວ່າດ້ວຍການໂທລະຄົມມະນາຄົມ ມີຫນ້າທີ່ກຳນົດຫລັກການ, ລະບຽບການກ່ຽວກັບການຈັດຕັ້ງ ແລະ ການເຄື່ອນໄຫວວຽກງານໂທລະຄົມມະນາຄົມ, ການຄຸ້ມຄອງຄື້ນຄວາມຖີ່ ຊຶ່ງປະກອບດ້ວຍ: ຄື້ນຄວາມຖີ່ການຕິດຕໍ່ສື່ສານ, ການກະຈາຍສຽງ, ໂທລະພາບ, ຄື້ນຄວາມຖີ່ອື່ນໆ; ການບໍລິຫານເລກໝາຍໂທລະຄົມມະນາຄົມ, ໂຄງລ່າງພື້ນຖານໂທລະຄົມມະນາຄົມ; ການຄຸ້ມຄອງ ແລະ ການນຳໃຊ້ຕຳແໜ່ງວົງໂຄຈອນດາວທຽມ, ລະຫັດອິນເຕີແນັດລະດັບສູງສຸດຂອງ ສາທາລະນະລັດ ປະຊາທິປະໄຕ ປະຊາຊົນລາວ; ການຄຸ້ມຄອງການບໍລິການໂທລະຄົມມະນາຄົມປະເພດຕ່າງໆ ລວມທັງການບໍລິການອິນເຕີແນັດຢູ່ພາຍໃນ ແລະ ລະຫວ່າງປະເທດ ແນໃສ່ຮັບປະກັນການບໍລິການໃຫ້ແກ່ສັງຄົມ ໃນການຕິດຕໍ່ສື່ສານ ຫລື ການສົ່ງ ແລະ ການຮັບຂໍ້ມູນ, ຂ່າວສານໃຫ້ທົ່ວເຖິງ, ມີຄຸນນະພາບ, ຖືກຕ້ອງ, ຊັດເຈນ, ມີຄວາມສະດວກ, ວ່ອງໄວ, ປອດໄພ ແລະ ຍຸຕິທຳ ຊຶ່ງຈະເປັນການປະກອບສ່ວນເຂົ້າໃນການປົກປັກຮັກສາ ແລະ ສ້າງສາພັດທະນາປະເທດຊາດນັບທັງການພົວພັນ ແລະ ແລກປ່ຽນຂໍ້ມູນ, ຂ່າວສານກັບສາກົນ.

**ມາດຕາ 2. ນິຍາມຄຳສັບ**

1. ການໂທລະຄົມມະນາຄົມ ຫມາຍເຖິງການສົ່ງ ແລະ ການຮັບຂໍ້ມູນ, ຂ່າວສານ, ສຽງ, ຮູບພາບ, ຕົວເລກ, ຕົວອັກສອນ, ເຄື່ອງຫມາຍຢູ່ພາຍໃນ ແລະ ລະຫວ່າງປະເທດ ຜ່ານສາຍທອງ, ສາຍໂລຫະປະສົມ, ສາຍກາບໄຍແສງ, ຄື້ນແມ່ເຫລັກໄຟຟ້າ ແລະ ອື່ນໆ;

2. ຊັບພະຍາກອນໂທລະຄົມມະນາຄົມຫມາຍເຖິງຄື້ນຄວາມຖີ່, ເລກຫມາຍໂທລະຄົມມະນາຄົມ, ຕຳແໜ່ງວົງໂຄຈອນດາວທຽມລວມທັງໂຄງລ່າງພື້ນຖານໂທລະຄົມມະນາຄົມ;

3. ເລກຫມາຍໂທລະຄົມມະນາຄົມ ຫມາຍເຖິງເລກຫມາຍ, ຕົວອັກສອນ ຫລື ສັນຍາລັກອື່ນໆ ທີ່ບົ່ງບອກເຖິງຕາຫນ່າງໂທລະຄົມມະນາຄົມ ແລະ ອຸປະກອນຕນທາງ ຫລື ປາຍທາງປະຈຳຕົວເມືອງ, ແຂວງ ແລະ ປະເທດໃດໜຶ່ງເພື່ອການຕິດຕໍ່ສື່ສານໂທລະຄົມມະນາຄົມ;

4. ໂຄງລ່າງພື້ນຖານໂທລະຄົມມະນາຄົມຫມາຍເຖິງອາຄານ, ສິ່ງປຸກສ້າງພ້ອມດ້ວຍອຸປະກອນ ແລະ ສາຍສົ່ງສັນຍານ ເພື່ອຊ່ວຍຫນູນໃຫ້ການບໍລິການຕາຫນ່າງໂທລະຄົມມະນາຄົມເຊັ່ນ: ທີ່ໃສ່ສາຍ, ເສົາເນັ່ງສາຍ, ເສົາໂທລະຄົມມະນາຄົມ, ສາຍອາກາດ, ສາຍກາບໄຍແສງ, ສາຍທອງແດງ, ສາຍສັນຍານໂທລະຄົມມະນາຄົມ ແລະ ອື່ນໆ;

5. ອຸປະກອນໂທລະຄົມມະນາຄົມ ໝາຍເຖິງເຄື່ອງຈັກໂທລະຄົມມະນາຄົມປະເພດຕ່າງໆ ເຊັ່ນ: ສູນກາງໂທລະສັບ, ຫນ່ວຍໂທລະສັບ, ເຄື່ອງສົ່ງ ແລະ ຮັບວິທະຍຸ, ເຄື່ອງຈັກໂທລະເລກ, ເຄື່ອງຈັກໂທລະພິມ, ເຄື່ອງຈັກໂທລະສານ, ເຄື່ອງຄອມພິວເຕີ, ເຄື່ອງກຳເນີດໄຟຟ້າ, ເຄື່ອງຫລໍ່ລ້ຽງໄຟຟ້າ ແລະ ສິ່ງທີ່ພົວພັນອື່ນໆ ລວມທັງສາຍທອງ, ສາຍໂລຫະປະສົມ, ສາຍກາບໄຍແສງ, ສາຍອາກາດ ຫລື ວັດຖຸທີ່ນຳໃຊ້ເຂົ້າໃນການເຊື່ອມຕໍ່ກັບລະບົບຕາຫນ່າງໂທລະຄົມມະນາຄົມ;

6. ອຸປະກອນປາຍທາງຫມາຍເຖິງອຸປະກອນໂທລະຄົມມະນາຄົມ ທີ່ຜູ້ໃຊ້ການບໍລິການນຳໃຊ້ ເຊັ່ນ: ຫນ່ວຍໂທລະສັບມີສາຍ ຫລື ບໍ່ມີສາຍ, ຫນ່ວຍໂທລະສານ, ຫນ່ວຍຄອມພິວເຕີ, ບັນດາອຸປະກອນທີ່ເປັນສ່ວນປະກອບ ແລະ ລະບົບສາຍພາຍໃນ ຊຶ່ງເປັນກຳມະສິດຂອງຜູ້ໃຊ້ການບໍລິການ;

7. ຕາຫນ່າງໂທລະຄົມມະນາຄົມ ຫມາຍເຖິງລະບົບລວມສູນ ຂອງໂຄງລ່າງພື້ນຖານໂທລະຄົມມະນາຄົມ ຊຶ່ງປະກອບດ້ວຍລະບົບມີສາຍ ແລະ ບໍ່ມີສາຍ ຫລື ທັງສອງລະບົບເຊື່ອມຕໍ່ເຂົ້າກັນລວມທັງ ບັນດາອຸປະກອນທີ່ປະກອບເຂົ້າໃນການບໍລິການໂທລະຄົມມະນາຄົມປະເພດໜຶ່ງ ຫລື ຫລາຍປະເພດ;

8. ອິນເຕີແນັດ ແມ່ນການເຊື່ອມຕໍ່ບັນດາລະບົບຕາຫນ່າງຄອມພິວເຕີຕ່າງໆ ໃນທົ່ວໂລກໂດຍຜ່ານ ຕາຫນ່າງໂທລະຄົມມະນາຄົມເພື່ອການສົ່ງ, ການຮັບ ແລະ ການແລກປ່ຽນຂໍ້ມູນ, ຂ່າວສານຕ່າງໆ;

9. ລະຫັດອິນເຕີແນັດລະດັບສູງສຸດຂອງປະເທດ ແມ່ນຕົວອັກສອນຫຍໍ້ທີ່ອົງການອິນເຕີແນັດສາກົນ ໄດ້ກຳນົດໃຫ້ສະເພາະແຕ່ລະປະເທດນຳໃຊ້ເປັນລະຫັດລະດັບສູງສຸດ ເພື່ອຄວາມສະດວກໃນການຈຳແນກປະເທດໃນລະບົບອິນເຕີແນັດ;

10. ຄື້ນຄວາມຖີ່ ຫມາຍເຖິງການກະຈາຍຄື້ນແມ່ເຫລັກໄຟຟ້າ ໃນຢ່ານຄວາມຖີ່ລະຫວ່າງສາມກິໂລເຮັດເຖິງສາມພັນ ຈິກາເຮັດ ເພື່ອນຳໃຊ້ໃນການຕິດຕໍ່ສື່ສານ ຫລື ການສົ່ງ ແລະ ການຮັບຂໍ້ມູນ, ຂ່າວສານ;

11. ຕຳແໜ່ງວົງໂຄຈອນດາວທຽມຫມາຍເຖິງຕຳແໜ່ງຂອງໜ່ວຍ ຫລື ສະຖານີດາວທຽມ ປະຈຳທີ່ ຫລື ເຄື່ອນທີ່ ແລະ ວົງໂຄຈອນສຳລັບໜ່ວຍ ຫລື ສະຖານີດາວທຽມດັ່ງກ່າວຢູ່ໃນຫ້ວງອະວະ ກາດ;

12. ສະຖານີວິທະຍຸຕິດຕໍ່ສື່ສານສະເພາະ ຫມາຍເຖິງສະຖານີວິທະຍຸຕິດຕໍ່ສື່ສານ ທີ່ໄດ້ຮັບອະ ນຸຍາດ ຈາກກະຊວງຄົມມະນາຄົມ ຂົນສົ່ງ ໄປສະນີ ແລະ ກໍ່ສ້າງ ໃຫ້ຕິດຕັ້ງຂຶ້ນ ແລະ ນຳໃຊ້ ຄື້ນຄວາມ ຖີ່ເພື່ອການຕິດຕໍ່ສື່ສານສະເພາະວຽກງານຂອງການຈັດຕັ້ງໃດໜຶ່ງ;

13. ການເຊື່ອມຕໍ່ຕາຫນ່າງ ຫມາຍເຖິງການເຊື່ອມຕໍ່ ລະຫວ່າງຕາຫນ່າງ ຂອງຜູ້ໃຫ້ການບໍລິ ການໂທລະຄົມມະນາຄົມປະເພດຕ່າງໆ ເພື່ອໃຫ້ຜູ້ໃຊ້ການບໍລິການຂອງຕາຫນ່າງເຫລົ່ານັ້ນສາມາດ ຕິດຕໍ່ສື່ສານກັນໄດ້;

14. ຜູ້ໃຫ້ການບໍລິການ ຫມາຍເຖິງນິຕິບຸກຄົນ ທີ່ໄດ້ຮັບອະນຸຍາດໃຫ້ສ້າງຕັ້ງວິສາຫະກິດດຳ ເນີນການບໍລິການໂທລະຄົມມະນາຄົມ;

15. ຜູ້ໃຊ້ການບໍລິການຫມາຍເຖິງບຸກຄົນ ຫລື ການຈັດຕັ້ງ ທີ່ໃຊ້ການບໍລິການໂທລະຄົມມະນາ ຄົມ ປະເພດຕ່າງໆ;

16. ການບໍລິການຕໍ່ ຫມາຍເຖິງການໃຫ້ການບໍລິການດ້ານໂທລະຄົມມະນາຄົມອີກຕໍ່ໜຶ່ງ ໃຫ້ ແກ່ຜູ້ໃຊ້ການບໍລິການ.

**ມາດຕາ 3. ການຄຸ້ມຄອງຊັບພະຍາກອນ ແລະ ອຸປະກອນ ໂທລະຄົມມະນາຄົມ**  
ລັດເປັນຜູ້ຄຸ້ມຄອງຊັບພະຍາກອນ ແລະ ການຂຶ້ນທະບຽບການນຳໃຊ້ອຸປະກອນໂທລະຄົມມະ ນາຄົມ ຢູ່ພາຍໃນປະເທດ.

**ມາດຕາ 4. ນະໂຍບາຍສິ່ງເສີມການລົງທຶນດ້ານໂທລະຄົມມະນາຄົມ**  
ລັດສິ່ງເສີມໃຫ້ນັກລົງທຶນທັງພາຍໃນ ແລະ ຕ່າງປະເທດ ແຂ່ງຂັນ ແລະ ຮ່ວມມືກັນ ລົງທຶນເຂົາ ໃນການກໍ່ສ້າງ, ການພັດທະນາ, ການຂະຫຍາຍຕາຫນ່າງໂທລະຄົມມະນາຄົມ, ການບໍລິການ ໂທລະ ຄົມມະນາຄົມຕາມຮູບການ, ປະເພດ ແລະ ຂອບເຂດທີ່ລັດກຳນົດໃຫ້.

**ມາດຕາ 5. ກອງທຶນພັດທະນາການໂທລະຄົມມະນາຄົມ**  
ເພື່ອພັດທະນາການໂທລະຄົມມະນາຄົມໃຫ້ຂະຫຍາຍຕົວ, ກ້າວຫນ້າ ແລະ ທັນສະໄຫມ ລັດ ອະນຸຍາດ ໃຫ້ສ້າງຕັ້ງກອງທຶນພັດທະນາການໂທລະຄົມມະນາຄົມຂຶ້ນ ຊຶ່ງມີແຫລ່ງລາຍຮັບມາຈາກ ການລະດົມທຶນຊ່ວຍເຫລືອ ຢູ່ພາຍໃນປະເທດ, ຈາກຕ່າງປະເທດ, ຈາກອົງການຈັດຕັ້ງສາກົນຕ່າງໆ ແລະ ຈາກສ່ວນໜຶ່ງ ຂອງລາຍຮັບຄ່າທຳນຽມ ແລະ ຄ່າບໍລິການໂທລະຄົມມະນາຄົມ.

**ມາດຕາ 6. ການພົວພັນ ແລະ ຮ່ວມມືສາກົນ**

ລັດສິ່ງເສີມໃຫ້ມີການພົວພັນ, ຮ່ວມມືກັບຕ່າງປະເທດ ແລະ ສາກົນ ບົນພື້ນຖານການເຄົາລົບ ເອກະລາດ, ອະທິປະໄຕຂອງກັນ ແລະ ກັນ, ຕ່າງຝ່າຍຕ່າງໄດ້ຮັບຜົນປະໂຫຍດ ໃນການພັດທະນາໂຄງ ລ່າງພື້ນຖານເຕັກໂນໂລຊີ, ຂໍ້ມູນ, ຂ່າວສານໂທລະຄົມມະນາຄົມ, ການເຊື່ອມຕໍ່ຕາຫນ່າງ ໂທລະຄົມ ມະນາຄົມ, ການບໍລິການໂທລະຄົມມະນາຄົມປະເພດຕ່າງໆ ໃຫ້ທົ່ວເຖິງ, ການບໍລິຫານ ແລະ ປະສານ ຄົ້ນຄວາມຄື, ຕໍາແຫນ່ງວົງໂຄຈອນດາວທຽມຢູ່ພາຍໃນ ແລະ ກັບຕ່າງປະເທດ ເພື່ອເຮັດໃຫ້ປະຊາຊົນ ໄດ້ຊົມໃຊ້ການຕິດຕໍ່ສື່ສານທີ່ກ້າວຫນ້າ ແລະ ທັນສະໄຫມ.

**ຫມວດທີ II**

**ລະບົບ ແລະ ປະເພດການບໍລິການໂທລະຄົມມະນາຄົມ ຢູ່ ສປປ ລາວ**

**ມາດຕາ 7. ລະບົບໂທລະຄົມມະນາຄົມ ຢູ່ ສປປ ລາວ.**

ລະບົບໂທລະຄົມມະນາຄົມທີ່ນຳໃຊ້ບໍລິການ ຢູ່ ສປປ ລາວ ມີສາມລະບົບ ດັ່ງນີ້:

1. ລະບົບໂທລະຄົມມະນາຄົມແບບມີສາຍ;
2. ລະບົບໂທລະຄົມມະນາຄົມແບບບໍ່ມີສາຍ;
3. ລະບົບໂທລະຄົມມະນາຄົມ ທີ່ເຊື່ອມຕໍ່ທັງດ້ວຍແບບມີສາຍ ແລະ ບໍ່ມີສາຍ.

ລະບົບໂທລະຄົມມະນາຄົມດັ່ງກ່າວນີ້ ສາມາດນຳໃຊ້ໃນການຕິດຕໍ່ສື່ສານປະເພດຕ່າງໆ ເຊັ່ນ: ໂທລະເລກ, ໂທລະສັບ, ໂທລະພິມ, ໂທລະສານ, ວິທະຍຸປະຈຳຕົວ, ຈົດຫມາຍເອເລັກໂຕຣນິກ, ອິນເຕີ ແນັດ ແລະ ອື່ນໆ.

**ມາດຕາ 8. ປະເພດການບໍລິການໂທລະຄົມມະນາຄົມ ຢູ່ ສປປ ລາວ**

ການບໍລິການໂທລະຄົມມະນາຄົມຢູ່ ສປປ ລາວ ມີປະເພດຕ່າງໆ ເຊັ່ນ:

- ໂທລະສັບຕິດຕັ້ງປະຈຳທີ່;
- ໂທລະສັບທາງໄກພາຍໃນປະເທດ;
- ໂທລະສັບລະຫວ່າງປະເທດ;
- ໂທລະສັບເຄື່ອນທີ່;
- ໂທລະສັບສາທາລະນະ;
- ໂທລະສານ;
- ໂທລະພິມ;
- ໂທລະເລກ;
- ວິທະຍຸປະຈຳຕົວ;

- ວິທະຍຸກະຈາຍສຽງ ແລະ ໂທລະພາບ;
- ວິທະຍຸເຄື່ອນທີ່ສະເພາະກິດຈະການ;
- ຈົດຫມາຍເອເລັກໂຕຣນິກ;
- ອິນເຕີແນັດ;
- ໂທລະສັບຜ່ານລະບົບອິນເຕີແນັດ;
- ການບໍລິການສາຍ ຫລື ວົງຈອນເຊົ່າ ແລະ ຈານດາວທຽມຂະໜາດນ້ອຍ ຫລື ວີແຊັດ;
- ການບໍລິການໂຄ່ງລ່າງພື້ນຖານໂທລະຄົມມະນາຄົມ;
- ການບໍລິການເສີມ ແລະ ອື່ນໆ.

### ຫມວດທີ III

#### ລະບຽບການກ່ຽວກັບການບໍລິການໂທລະຄົມມະນາຄົມ

#### ມາດຕາ 9. ລະບຽບການທົ່ວໄປ.

ການບໍລິການໂທລະຄົມມະນາຄົມທຸກປະເພດ ຕ້ອງປະຕິບັດຕາມກົດຫມາຍ ແລະ ລະບຽບການວ່າດ້ວຍການໂທລະຄົມມະນາຄົມ, ກົດຫມາຍ ແລະ ລະບຽບການອື່ນໆ ທີ່ກ່ຽວຂ້ອງ ຂອງສາທາລະນະລັດປະຊາທິປະໄຕ ປະຊາຊົນລາວຢ່າງເຂັ້ມງວດ.

#### ມາດຕາ 10. ຄ່າທຳນຽມ ແລະ ຄ່າບໍລິການໂທລະຄົມມະນາຄົມ

ຄ່າທຳນຽມ ແລະ ຄ່າບໍລິການໂທລະຄົມມະນາຄົມ ແມ່ນລາຍຮັບທີ່ໄດ້ມາຈາກກິດຈະການໂທລະຄົມມະນາຄົມປະເພດຕ່າງໆເຊັ່ນ: ຄ່າສິດນຳໃຊ້ຕຳແໜ່ງວົງໂຄຈອນດາວທຽມ, ລະຫັດອິນເຕີແນັດ ລະດັບສູງສຸດຂອງປະເທດ, ຄ່າລິຂະສິດ, ຄ່າທຳນຽມອອກໃບອະນຸຍາດການນຳໃຊ້ຄື້ນຄວາມຖີ່, ການສ້າງຕັ້ງ ແລະ ການດຳເນີນທຸລະກິດການຕິດຕໍ່ສື່ສານ ຫລື ການສົ່ງ ແລະ ການຮັບຂໍ້ມູນ, ຂ່າວສານ, ການຜະລິດ, ການສົ່ງອອກ, ການນຳເຂົ້າ, ການຈຳໜ່າຍພາຫະນະ ແລະ ອຸປະກອນໂທລະຄົມມະນາຄົມ, ຄ່າທຳນຽມ ແລະ ຄ່າບໍລິການອື່ນໆກ່ຽວກັບກິດຈະການໂທລະຄົມມະນາຄົມ.

#### ມາດຕາ 11. ການກຳນົດອັດຕາຄ່າທຳນຽມ ແລະ ຄ່າບໍລິການໂທລະຄົມມະນາຄົມ

ກະຊວງຄົມມະນາຄົມ ຂົນສົ່ງ ໄປສະນີ ແລະ ກໍ່ສ້າງ ສົມທົບກັບ ກະຊວງການເງິນ ແລະ ພາກສ່ວນອື່ນທີ່ກ່ຽວຂ້ອງ ຄົ້ນຄວ້າລະບຽບການກ່ຽວກັບການກຳນົດອັດຕາຄ່າທຳນຽມ, ຄ່າບໍລິການ, ຄ່າລິຂະສິດໂທລະຄົມມະນາຄົມ ເພື່ອນຳສະເໜີ ລັດຖະບານ ພິຈາລະນາຕົກລົງ.

#### ມາດຕາ 12. ຂອບເຂດການບໍລິການໂທລະຄົມມະນາຄົມ

ຂອບເຂດການບໍລິການໂທລະຄົມມະນາຄົມຢູ່ ສ ປປ ລາວ ມີຄື:

- ຂອບເຂດການບໍລິການໂທລະຄົມມະນາຄົມ ພາຍໃນປະເທດ;
- ຂອບເຂດການບໍລິການໂທລະຄົມມະນາຄົມ ລະຫວ່າງປະເທດ.

ຂອບເຂດການບໍລິການ ໂທລະຄົມມະນາຄົມພາຍໃນປະເທດ ແມ່ນການບໍລິການໂທລະຄົມມະນາຄົມປະເພດຕ່າງໆ ຢູ່ພາຍໃນປະເທດ.

ຂອບເຂດການບໍລິການ ໂທລະຄົມມະນາຄົມລະຫວ່າງປະເທດ ແມ່ນການບໍລິການໂທລະຄົມມະນາຄົມລະຫວ່າງ ສາທາລະນະລັດ ປະຊາທິປະໄຕ ປະຊາຊົນລາວ ກັບຕ່າງປະເທດ ຊຶ່ງຕ້ອງໄດ້ປະຕິບັດຕາມສົນທິສັນຍາ ຫລື ສັນຍາສາກົນ ທີ່ລັດຖະບານ ສາທາລະນະລັດ ປະຊາທິປະໄຕ ປະຊາຊົນລາວ ໄດ້ເຂົ້າຮ່ວມ.

#### ຫມວດທີ IV

#### ການດຳເນີນທຸລະກິດ ການບໍລິການໂທລະຄົມມະນາຄົມ

#### ມາດຕາ 13. ການຂໍອະນຸຍາດສ້າງຕັ້ງວິສາຫະກິດການບໍລິການໂທລະຄົມມະນາຄົມ

ການຂໍອະນຸຍາດສ້າງຕັ້ງ ວິສາຫະກິດການບໍລິການໂທລະຄົມມະນາຄົມ ໃຫ້ປະຕິບັດຕາມກົດຫມາຍວ່າດ້ວຍທຸລະກິດ, ກົດຫມາຍວ່າດ້ວຍການສົ່ງເສີມການລົງທຶນພາຍໃນ ແລະ ກົດຫມາຍອື່ນໆ ທີ່ກ່ຽວຂ້ອງຂອງ ສາທາລະນະລັດ ປະຊາທິປະໄຕ ປະຊາຊົນລາວ.

ສຳລັບການລົງທຶນຂອງຕ່າງປະເທດນັ້ນ ໃຫ້ປະຕິບັດຕາມກົດຫມາຍວ່າດ້ວຍທຸລະກິດ, ກົດຫມາຍ ວ່າດ້ວຍການສົ່ງເສີມ ແລະ ການຄຸ້ມຄອງການລົງທຶນຂອງຕ່າງປະເທດ ຢູ່ ສາທາລະນະລັດ ປະຊາທິປະໄຕ ປະຊາຊົນລາວ.

#### ມາດຕາ 14. ສິດ ແລະ ຫນ້າທີ່ຂອງຜູ້ໃຫ້ການບໍລິການໂທລະຄົມມະນາຄົມ

ຜູ້ໃຫ້ການບໍລິການໂທລະຄົມມະນາຄົມມີສິດ ແລະ ຫນ້າທີ່ຕາມຕໍ່ຕັ້ງນີ້:

1. ສະເໜີຂໍການພິຈາລະນາຕົກລົງ ຕາມຄວາມເໝາະສົມ ຈາກລັດຖະບານ, ຈາກ ການຈັດຕັ້ງ ຫລື ຈາກບຸກຄົນທີ່ກ່ຽວຂ້ອງໃນການນຳໃຊ້ສະຖານທີ່, ທີ່ດິນ, ຖະໜົນ, ຮ່ອງລະບາຍນ້ຳ, ອາຄານ, ສິ່ງກໍ່ສ້າງ ແລະ ອື່ນໆ ໂດຍສອດຄ່ອງກັບລະບຽບກົດຫມາຍ;

2. ສະເໜີອັດຕາຄ່າທຳນຽມ ແລະ ຄ່າບໍລິການໃຫ້ສອດຄ່ອງກັບສະພາບເສດຖະກິດ-ສັງຄົມ ໃນແຕ່ລະໄລຍະຕໍ່ກະຊວງ ຄົມມະນາຄົມຂົນສົ່ງໄປສະນີ ແລະ ກໍ່ສ້າງ;

3. ໂຈະການບໍລິການຊົ່ວຄາວ ຫລື ຍາວນານຕໍ່ຜູ້ໃຊ້ການບໍລິການ ທີ່ລະເມີດລະບຽບການບໍລິການໂທລະຄົມມະນາຄົມເຊັ່ນ:

- ບໍ່ຊຳລະຄ່າທຳນຽມບໍລິການຕາມປົກກະຕິ ພາຍຫລັງທີ່ມີການກ່າວເຕືອນແລ້ວ;



- ຕໍ່ພວງໂທລະສັບໃຫ້ຜູ້ອື່ນໂດຍບໍ່ໄດ້ຮັບອະນຸຍາດ ຫລື ລະເມີດລະບຽບການໂທລະຄົມມະນາຄົມອື່ນໆ;

4. ຂະຫຍາຍຕາຫນ່າງໂທລະຄົມມະນາຄົມ ໂດຍສະເພາະໂທລະສັບພື້ນຖານ ໃຫ້ສາມາດສະໜອງການບໍລິການ ແກ່ຜູ້ໃຊ້ການບໍລິການລົງຮອດທ້ອງຖິ່ນ ຕາມຂອບເຂດທີ່ກະຊວງຄົມມະນາຄົມຂົນສົ່ງໄປສະນີ ແລະ ກໍ່ສ້າງກຳນົດໃຫ້;

5. ຮັບປະກັນການເຊື່ອມຕໍ່, ການຈັດສັນລະບົບສັນຍານ, ເລກຫມາຍໂທລະຄົມມະນາຄົມຂອງຕາຫນ່າງ ແລະ ສູນຂໍ້ມູນ, ຂ່າວສານ ກັບບັນດາຜູ້ໃຫ້ບໍລິການໂທລະຄົມມະນາຄົມ ອື່ນໆ ເພື່ອສົ່ງຂໍ້ມູນ, ຂ່າວສານ ໂທລະຄົມມະນາຄົມໄປສູ່ຈຸດທີ່ຫມາຍ ທັງຢູ່ພາຍໃນ ແລະ ຕ່າງປະເທດ;

6. ໃຫ້ການບໍລິການໂທລະຄົມມະນາຄົມຕາມປະເພດທີ່ຕົນໄດ້ຮັບອະນຸຍາດ;

7. ຮັບປະກັນການບໍລິການໃຫ້ຜູ້ໃຊ້ການບໍລິການຢ່າງທົ່ວເຖິງ, ມີຄຸນນະພາບ, ຖືກຕ້ອງ, ຊັດເຈນ, ມີຄວາມສະດວກ, ວ່ອງໄວ, ປອດໄພ ແລະ ຍຸຕິທຳ;

8. ຜະລິດ, ສົ່ງອອກ, ນຳເຂົ້າ, ຈຳຫນ່າຍ ແລະ ຕິດຕັ້ງອຸປະກອນໂທລະຄົມມະນາຄົມທີ່ຮັບປະກັນທາງດ້ານມາດຕະຖານເຕັກນິກຕາມຄວາມຕ້ອງການຂອງຜູ້ໃຊ້ການບໍລິການ;

9. ປະຕິບັດລະບຽບການດ້ານບັນຊີການເງິນ, ສະຖິຕິ, ລະບອບລາຍງານ ແລະ ພັນທະຕ່າງໆ ທີ່ລັດໄດ້ກຳນົດໄວ້;

10. ຕ້ອງຢູ່ພາຍໃຕ້ການກວດກາຂອງຂະແໜງການທີ່ກ່ຽວຂ້ອງ;

11. ໃຫ້ບຸລິມະສິດ ໃນການສະໜອງການບໍລິການໂທລະຄົມມະນາຄົມແກ່ອົງການຈັດຕັ້ງຂອງລັດ;

12. ຫ້າມນຳເອົາໃບອະນຸຍາດສ້າງຕັ້ງ ແລະ ດຳເນີນທຸລະກິດຂອງຕົນໃຫ້ຜູ້ອື່ນນຳໃຊ້, ເຊົ່າຫລື ໂອນໃຫ້ຜູ້ອື່ນ;

13. ຫ້າມນຳໃຊ້ການຕິດຕໍ່ສື່ສານເພື່ອທຳລາຍຄວາມຫມັ້ນຄົງ, ຄວາມສະຫງົບ, ການພັດທະນາເສດຖະກິດ-ສັງຄົມ ຫລື ວັດທະນະທຳຂອງຊາດ.

ຫ້າມນຳໃຊ້ລະບົບໂທລະຄົມມະນາຄົມ ເພື່ອສ້າງຄວາມເສື່ອມເສຍແກ່ກຽດສັກສີ ຂອງບຸກຄົນ ຫລື ການຈັດຕັ້ງ.

ຫ້າມດັດປັບຄື້ນຄວາມຖີ່ ຫລື ນຳໃຊ້ອຸປະກອນ, ຕາຫນ່າງ ໂທລະຄົມມະນາຄົມຂອງຕົນເຂົ້າໃສ່ຄື້ນຄວາມຖີ່ ຫລື ອຸປະກອນ, ຕາຫນ່າງໂທລະຄົມມະນາຄົມ ຂອງຜູ້ໃຫ້ການບໍລິການອື່ນໆ ຫລື ຂອງຜູ້ໃຊ້ການບໍລິການ ເພື່ອສະກັດກັ້ນ, ລົບກວນ, ບຸກລຸກ, ທຳລາຍ, ປ່ຽນແປງ, ລຶບ, ລັກຕໍ່, ລັກຟ້າງ, ລັກຫລື ກັ້ນກອງເອົາຂໍ້ມູນ, ຂ່າວສານ;

14. ນອກຈາກນີ້ ຜູ້ໃຫ້ການບໍລິການໂທລະຄົມມະນາຄົມ ຍັງມີສິດ ແລະ ຫນ້າທີ່ອື່ນໆ ຕາມລະບຽບກົດຫມາຍຂອງ ສປປ ລາວກ່ຽວກັບການໃຫ້ບໍລິການໂທລະຄົມມະນາຄົມ.

**ມາດຕາ 15. ສິດ ແລະ ຫນ້າທີ່ ຂອງຜູ້ໃຊ້ການບໍລິການ ໂທລະຄົມມະນາຄົມ**

ຜູ້ໃຊ້ການບໍລິການ ໂທລະຄົມມະນາຄົມມີສິດ ແລະ ຫນ້າທີ່ຕາມດັ່ງນີ້:

1. ໄດ້ຮັບການສະໜອງການບໍລິການ ຢ່າງມີຄຸນນະພາບ, ຖືກຕ້ອງ, ຊັດເຈນ, ມີຄວາມສະດວກ, ວ່ອງໄວ, ປອດໄພ ແລະ ຍຸຕິທຳ;
  2. ບໍລິການໂທລະຄົມມະນາຄົມອີກຕໍ່ໜຶ່ງ ໃຫ້ແກ່ຜູ້ໃຊ້ການບໍລິການຜູ້ອື່ນ ຕາມການອະນຸຍາດຂອງ ກະຊວງຄົມມະນາຄົມຂົນສົ່ງໄປສະນີ ແລະ ກໍ່ສ້າງ;
  3. ສະເໜີຕໍ່ຜູ້ໃຫ້ການບໍລິການ ຫລື ອົງການທີ່ກ່ຽວຂ້ອງຂອງລັດ ເພື່ອແກ້ໄຂຂໍ້ຂັດຂ້ອງທາງດ້ານເຕັກນິກ ແລະ ກວດກາການເກັບຄ່າທຳນຽມ ແລະ ຄ່າບໍລິການ;
  4. ປະຕິບັດຕາມລະບຽບການດ້ານເຕັກນິກໃນການນຳໃຊ້ອຸປະກອນໂທລະຄົມມະນາຄົມ ແລະ ລະບຽບການອື່ນໆ ທີ່ອົງການກ່ຽວຂ້ອງໄດ້ວາງອອກ;
  5. ປະຕິບັດລະບຽບການຊຳລະຄ່າທຳນຽມ ແລະ ຄ່າບໍລິການຕາມປົກກະຕິ;
  6. ຫ້າມນຳໃຊ້ການຕິດຕໍ່ສື່ສານເພື່ອທຳລາຍຄວາມຫມັ້ນຄົງ, ຄວາມສະຫງົບ, ການພັດທະນາເສດຖະກິດ-ສັງຄົມ ຫລື ວັດທະນະທຳຂອງຊາດ;
- ຫ້າມນຳໃຊ້ລະບົບໂທລະຄົມມະນາຄົມ ເພື່ອສ້າງຄວາມເສື່ອມເສຍແກ່ກຽດສັກສີຂອງບຸກຄົນ ຫລື ການຈັດຕັ້ງ;
- ຫ້າມດັດປັບຄື້ນຄວາມຖີ່ ຫລື ນຳໃຊ້ອຸປະກອນປາຍທາງ, ຕາຫນ່າງໂທລະຄົມມະນາຄົມ ຂອງຕົນ ເຂົ້າໃສ່ຄື້ນຄວາມຖີ່ ຫລື ອຸປະກອນ, ຕາຫນ່າງໂທລະຄົມມະນາຄົມ ຂອງຜູ້ອື່ນເພື່ອສະກັດກັ້ນ, ລົບກວນ, ບຸກລຸກ, ທຳລາຍ, ປ່ຽນແປງ, ລຶບ, ລັກຕໍ່, ລັກຟ້າງ, ລັກ ຫລື ກິ່ນກອງເອົາຂໍ້ມູນ, ຂ່າວສານ;
7. ຕ້ອງຢູ່ພາຍໃຕ້ການກວດກາຂອງຂະແໜງການທີ່ກ່ຽວຂ້ອງ;
  8. ນອກຈາກນີ້ ຜູ້ໃຊ້ການບໍລິການໂທລະຄົມມະນາຄົມ ຍັງມີສິດ ແລະ ຫນ້າທີ່ອື່ນໆ ຕາມລະບຽບກົດໝາຍຂອງ ສປປ ລາວ ກ່ຽວກັບການໃຊ້ບໍລິການໂທລະຄົມມະນາຄົມ.

**ຫມວດທີ V**

**ການຄຸ້ມຄອງ ແລະ ການກວດກາໂທລະຄົມມະນາຄົມ**

**ມາດຕາ 16. ຈຸດປະສົງຂອງການຄຸ້ມຄອງ ແລະ ການກວດກາ**

ການຄຸ້ມຄອງ ແລະ ການກວດກາໂທລະຄົມມະນາຄົມ ມີຈຸດປະສົງເຮັດໃຫ້ການນຳໃຊ້ຄື້ນຄວາມຖີ່ແຫ່ງຊາດ, ຕຳແໜ່ງວົງໂຄຈອນດາວທຽມ, ການບໍລິຫານເລກໝາຍ, ລະຫັດອິນເຕີແນັດລະດັບສູງສຸດຂອງປະເທດ ລວມທັງການເຄື່ອນໄຫວທຸລະກິດ ການບໍລິການໂທລະຄົມມະນາຄົມ ປະເພດຕ່າງໆ ດຳເນີນໄປຢ່າງຖືກຕ້ອງຕາມກົດໝາຍ ແລະ ລະບຽບການວ່າດ້ວຍການ ໂທລະຄົມມະນາຄົມ,

ກົດໝາຍ ແລະ ລະບຽບການອື່ນໆ ທີ່ກ່ຽວຂ້ອງ ຂອງສາທາລະນະລັດ ປະຊາທິປະໄຕ ປະຊາຊົນລາວ ແລະ ລະບຽບການສາກົນ.

**ມາດຕາ 17. ອົງການຄຸ້ມຄອງ ແລະ ກວດກາໂທລະຄົມມະນາຄົມ**

ອົງການຄຸ້ມຄອງ ແລະ ກວດກາໂທລະຄົມມະນາຄົມປະກອບດ້ວຍ:

- ກະຊວງຄົມມະນາຄົມຂົນສົ່ງ ໄປສະນີ ແລະ ກໍ່ສ້າງ;
- ພະແນກຄົມມະນາຄົມ ຂົນສົ່ງ ໄປສະນີ ແລະ ກໍ່ສ້າງປະຈຳແຂວງ, ກຳແພງນະຄອນ ແລະ ເຂດພິເສດ;
- ຫ້ອງການຄົມມະນາຄົມ ຂົນສົ່ງ ໄປສະນີ ແລະ ກໍ່ສ້າງປະຈຳເມືອງ.

**ມາດຕາ 18. ສິດ ແລະ ຫນ້າທີ່ຂອງກະຊວງຄົມມະນາຄົມ ຂົນສົ່ງໄປສະນີ ແລະ ກໍ່ສ້າງ**

ກະຊວງຄົມມະນາຄົມຂົນສົ່ງໄປສະນີ ແລະ ກໍ່ສ້າງ ມີສິດ ແລະ ຫນ້າທີ່ຕາມຕໍ່ ກ່ຽວກັບວຽກ ງານໂທລະຄົມມະນາຄົມດັ່ງນີ້:

1. ຄຸ້ມຄອງ ແລະ ກຳນົດແຜນຍຸດທະສາດກ່ຽວກັບການພັດທະນາການໂທລະຄົມມະນາຄົມ;
2. ກຳນົດນະໂຍບາຍ, ແຜນງານ, ແຜນການ, ໂຄງການ ແລະ ຊອກຫາແຫລ່ງທຶນ ເພື່ອປະ ກອບເຂົ້າໃນການພັດທະນາ ການໂທລະຄົມມະນາຄົມ;
3. ສົມທົບກັບກະຊວງການເງິນ ແລະ ພາກສ່ວນອື່ນທີ່ກ່ຽວຂ້ອງ ຄຸ້ມຄວບລະບຽບການກ່ຽວກັບ ການສ້າງຕັ້ງ, ການຄຸ້ມຄອງ ແລະ ການນຳໃຊ້ ກອງທຶນພັດທະນາການໂທລະຄົມມະນາຄົມເພື່ອນຳສະ ເຫນີ ລັດຖະບານພິຈາລະນາຕົກລົງ;
4. ຄຸ້ມຄວບ, ສະເຫນີ ຫລື ຕົກລົງກ່ຽວກັບການອະນຸຍາດການສ້າງຕັ້ງ, ການສືບຕໍ່, ການໂຈະ ແລະ ການຍົກເລີກ ກິດຈະການໂທລະຄົມມະນາຄົມ;
5. ສົມທົບກັບບັນດາຂະແໜງການທີ່ກ່ຽວຂ້ອງ ເພື່ອຈອງ, ຄຸ້ມຄອງ ແລະ ແບ່ງປັນຄວາມຖີ່ ແຫ່ງຊາດ; ຄຸ້ມຄອງການນຳໃຊ້ຕຳແໜ່ງວົງໂຄຈອນດາວທຽມ, ບໍລິຫານລະຫັດອິນເຕີແນັດລະດັບສູງ ສຸດຂອງປະເທດ; ຄຸ້ມຄອງຜູ້ໃຫ້ ແລະ ຜູ້ໃຊ້ການບໍລິການ ໂທລະຄົມມະນາຄົມ;
6. ສົມທົບກັບພາກສ່ວນທີ່ກ່ຽວຂ້ອງ ຄຸ້ມຄວບ ແລະ ສະເຫນີລະບຽບການກ່ຽວກັບອັດຕາຄ່າທຳ ນຽມ, ຄ່າລິຂະສິດ ແລະ ຄ່າບໍລິການຕ່າງໆ;
7. ຄຸ້ມຄວບ, ກຳນົດມາດຕະຖານເຕັກນິກ; ຄຸ້ມຄວບ ແລະ ເລືອກເຟັ້ນ ເຕັກໂນໂລຊີ ກ່ຽວກັບອຸ ປະກອນໂທລະຄົມມະນາຄົມ ແລະ ວາງກຳນົດໝາຍການນຳໃຊ້ອຸປະກອນດັ່ງກ່າວ ຢູ່ພາຍໃນປະ ເທດ;
8. ຄຸ້ມຄອງມະຫາພາກອື່ນໆ ກ່ຽວກັບວຽກງານໂທລະຄົມມະນາຄົມໃນຂອບເຂດທົ່ວປະເທດ;

9. ພົວພັນຮ່ວມມື ກັບຕ່າງປະເທດ ແລະ ອົງການຈັດຕັ້ງສາກົນຕ່າງໆ ເພື່ອສ້າງເງື່ອນໄຂ ອຳນວຍຄວາມສະດວກໃຫ້ແກ່ການພັດທະນາໂທລະຄົມມະນາຄົມ.

**ມາດຕາ 19. ສິດ ແລະ ຫນ້າທີ່ຂອງພະແນກຄົມມະນາຄົມຂົນສົ່ງໄປສະນີ ແລະ ກໍ່ສ້າງ ປະຈຳແຂວງ, ກຳແພງນະຄອນ ແລະ ເຂດພິເສດ**

ພະແນກຄົມມະນາຄົມຂົນສົ່ງໄປສະນີ ແລະ ກໍ່ສ້າງປະຈຳແຂວງ, ກຳແພງນະຄອນ ແລະ ເຂດພິເສດມີສິດ ແລະ ຫນ້າທີ່ຕາມຕໍ່ກ່ຽວກັບວຽກງານໂທລະຄົມມະນາຄົມ ດັ່ງນີ້:

1. ຕິດຕາມ, ກວດກາການນຳໃຊ້ອຸປະກອນ ແລະ ຄຸ້ນຄວາມຖີ່ຕິດຕໍ່ສື່ສານ ລວມທັງການນຳໃຊ້ອິນເຕີແນັດຢູ່ໃນຂອບເຂດທ້ອງຖິ່ນຂອງຕົນ;
2. ເກັບກຳຂໍ້ມູນສະຖິຕິຜູ້ໃຊ້ ແລະ ຄວາມຕ້ອງການໃນການໃຊ້ການບໍລິການ ໂທລະຄົມມະນາຄົມ ປະເພດຕ່າງໆ;
3. ຕິດຕາມ ແລະ ກວດກາການດຳເນີນທຸລະກິດ ຂອງຜູ້ໃຫ້ການບໍລິການໂທລະຄົມມະນາຄົມ ປະເພດຕ່າງໆ ພາຍໃນທ້ອງຖິ່ນຂອງຕົນ;
4. ປະຕິບັດສິດ ແລະ ຫນ້າທີ່ອື່ນໆ ກ່ຽວກັບວຽກງານໂທລະຄົມມະນາຄົມ ຕາມການມອບໝາຍຂອງກະຊວງຄົມມະນາຄົມຂົນສົ່ງໄປສະນີ ແລະ ກໍ່ສ້າງ.

**ມາດຕາ 20. ສິດ ແລະ ຫນ້າທີ່ຂອງຫ້ອງການຄົມມະນາຄົມ ຂົນສົ່ງໄປສະນີ ແລະ ກໍ່ສ້າງປະຈຳເມືອງ**  
ຫ້ອງການ ຄົມມະນາຄົມຂົນສົ່ງໄປສະນີ ແລະ ກໍ່ສ້າງປະຈຳເມືອງມີສິດ ແລະ ຫນ້າທີ່ຕາມຕໍ່ກ່ຽວກັບວຽກງານໂທລະຄົມມະນາຄົມດັ່ງນີ້:

1. ຕິດຕາມກວດກາການບໍລິການໂທລະຄົມມະນາຄົມປະເພດຕ່າງໆ ພາຍໃນເມືອງຂອງຕົນ;
2. ປະຕິບັດສິດ ແລະ ຫນ້າທີ່ອື່ນໆ ກ່ຽວກັບວຽກງານໂທລະຄົມມະນາຄົມຕາມການມອບໝາຍຂອງພະແນກຄົມມະນາຄົມຂົນສົ່ງໄປສະນີ ແລະ ກໍ່ສ້າງ ປະຈຳແຂວງ, ກຳແພງນະຄອນ ແລະ ເຂດພິເສດ.

**ມາດຕາ 21. ເນື້ອໃນການກວດກາ**

ການກວດກາໂທລະຄົມມະນາຄົມມີເນື້ອໃນຕາມຕໍ່ດັ່ງນີ້:

1. ກວດກາການວາງແຜນ, ການສຳຫລວດ, ການອອກແບບໃນການກໍ່ສ້າງ ແລະ ການຕິດຕັ້ງລະບົບໂທລະຄົມມະນາຄົມ;
2. ກວດກາມາດຕະຖານທີ່ຮັບປະກັນຄວາມປອດໄພ ແລະ ການປົກປັກຮັກສາສິ່ງແວດລ້ອມໃນການກໍ່ສ້າງແລະ ຕິດຕັ້ງລະບົບໂທລະຄົມມະນາຄົມ;

3. ກວດກາມາດຕະຖານເຕັກນິກ ແລະ ເຕັກໂນໂລຊີຂອງພາຫະນະ ແລະ ອຸປະກອນ ໂທລະຄົມມະນາຄົມ;

4. ກວດກາການນຳໃຊ້ຄື້ນຄວາມຖີ່ຕິດຕໍ່ສື່ສານປະເພດຕ່າງໆ;

5. ກວດກາລະບົບການບໍລິການ ລວມທັງລະບົບບັນຊີການເງິນ ໃນການດຳເນີນທຸລະກິດໂທລະຄົມມະນາຄົມ;

6. ກວດກາການຈັດຕັ້ງປະຕິບັດກົດໝາຍວ່າດ້ວຍການໂທລະຄົມມະນາຄົມ, ກວດກາການປະມູນ, ສັນຍາການຮັບເໝົາກໍ່ສ້າງ ແລະ ຕິດຕັ້ງລະບົບໂທລະຄົມມະນາຄົມ, ການປະຕິບັດສັນຍາຕ່າງໆ ກ່ຽວກັບກິດຈະການ ໂທລະຄົມມະນາຄົມ ທີ່ລັດຖະບານໄດ້ອະນຸມັດໃຫ້ບຸກຄົນ ຫລື ການຈັດຕັ້ງເຊັນສັນຍາກັນ ຢູ່ພາຍໃນ ຫລື ຕ່າງປະເທດ ແລະ ສັນຍາຕ່າງໆ ທີ່ລັດຖະບານໄດ້ເຊັນກັບຕ່າງປະເທດ.

**ມາດຕາ 22. ຮູບການກວດກາ**

ການກວດກາໂທລະຄົມມະນາຄົມ ມີສາມຮູບການດັ່ງນີ້:

- 1. ການກວດກາຢ່າງເປັນລະບົບປົກກະຕິ;
- 2. ການກວດກາໂດຍມີການແຈ້ງໃຫ້ຮູ້ລ່ວງໜ້າ;
- 3. ການກວດກາແບບກະທັນຫັນ.

ການກວດກາຢ່າງເປັນລະບົບປົກກະຕິ ແມ່ນການກວດກາທີ່ດຳເນີນໄປຕາມແຜນການ ຢ່າງເປັນປະຈຳ ແລະ ມີກຳນົດເວລາອັນແນ່ນອນ.

ການກວດກາໂດຍມີການແຈ້ງໃຫ້ຮູ້ລ່ວງໜ້າ ແມ່ນການກວດກາອກແຜນການ ເມື່ອເຫັນວ່າມີຄວາມຈຳເປັນຊຶ່ງແຈ້ງໃຫ້ຜູ້ທີ່ຈະຖືກກວດກາຊາບລ່ວງໜ້າ.

ການກວດກາແບບກະທັນຫັນແມ່ນການກວດກາໂດຍຮີບດ່ວນ ຊຶ່ງບໍ່ໄດ້ແຈ້ງໃຫ້ຜູ້ທີ່ຈະຖືກກວດກາຊາບລ່ວງໜ້າ.

ໃນການດຳເນີນການກວດກາໂທລະຄົມມະນາຄົມ ເຈາໜ້າທີ່ຂອງອົງການກວດກາ ຕ້ອງປະຕິບັດໃຫ້ຖືກຕ້ອງຕາມລະບຽບກົດໝາຍຢ່າງເຂັ້ມງວດ.

**ໝວດທີ VI  
ການແກ້ໄຂຂໍ້ຂັດແຍ່ງ**

**ມາດຕາ 23. ການແກ້ໄຂຂໍ້ຂັດແຍ່ງທາງດ້ານບໍລິຫານ**

ຂໍ້ຂັດແຍ່ງທາງດ້ານບໍລິຫານ ແມ່ນຂໍ້ຂັດແຍ່ງທີ່ເກີດຂຶ້ນຈາກ ການປະຕິບັດເງື່ອນໄຂ ທີ່ໄດ້ກຳນົດໄວ້ໃນໃບອະນຸຍາດກ່ຽວກັບການດຳເນີນກິດຈະການຕ່າງໆ ທາງດ້ານໂທລະຄົມມະນາຄົມ.

ຂໍ້ຂັດແຍ່ງທາງດ້ານບໍລິຫານ ຈະຖືກແກ້ໄຂຕາມລະບຽບການທີ່ກະຊວງ ຄົມມະນາຄົມ ຂົນສົ່ງ  
ໄປສະນີ ແລະ ກໍ່ສ້າງວາງອອກ.

**ມາດຕາ 24. ການແກ້ໄຂຂໍ້ຂັດແຍ່ງທາງແພ່ງ**

ຂໍ້ຂັດແຍ່ງທາງແພ່ງ ແມ່ນຂໍ້ຂັດແຍ່ງທີ່ເກີດຂຶ້ນຍ້ອນການກໍ່ສ້າງ, ການຕິດຕັ້ງ ຫລື ການບໍລິ  
ການໂທລະຄົມມະນາຄົມ ປະເພດຕ່າງໆ ທີ່ກໍ່ຄວາມເສຍຫາຍທາງແພ່ງ ໃຫ້ແກ່ຜູ້ໃຊ້ການບໍລິການ ຫລື  
ບຸກຄົນອື່ນ.

ການແກ້ໄຂຂໍ້ຂັດແຍ່ງທາງແພ່ງ ຈະດໍາເນີນດ້ວຍ ການໄກ່ເກ່ຍຄູ່ຄວາມເສຍກ່ອນ, ຖ້າການໄກ່  
ເກ່ຍຫາກບໍ່ໄດ້ຮັບຜົນ ຜູ້ຖືກເສຍຫາຍ ຈຶ່ງຮ້ອງຟ້ອງຕໍ່ສານ.

**ຫມວດທີ VII**

**ນະໂຍບາຍຕໍ່ຜູ້ມີຜົນງານ ແລະ ມາດຕະການຕໍ່ຜູ້ລະເມີດ**

**ມາດຕາ 25. ນະໂຍບາຍຕໍ່ຜູ້ມີຜົນງານ**

ຜູ້ລົງທຶນທີ່ໄດ້ດໍາເນີນການກໍ່ສ້າງ, ການພັດທະນາ, ການຂະຫຍາຍລະບົບ, ການຜະລິດອຸປະ  
ກອນ ແລະ ການບໍລິການໂທລະຄົມມະນາຄົມ ຢ່າງມີປະສິດທິຜົນ, ມີຄວາມກ້າວໜ້າ, ທັນສະໄຫມ,  
ມີຄຸນນະພາບສູງ ລວມທັງບຸກຄົນ, ການຈັດຕັ້ງທັງພາຍໃນ ແລະ ຕ່າງປະເທດ, ອົງການຈັດຕັ້ງສາກົນ  
ຕ່າງໆ ທີ່ມີຜົນງານດີເດັ່ນ ໃນການປະກອບສ່ວນຊ່ວຍເຫລືອ ການພັດທະນາລະບົບໂທລະຄົມມະນາ  
ຄົມ ຢູ່ສາທາລະນະລັດ ປະຊາທິປະໄຕ ປະຊາຊົນລາວ ລ້ວນແຕ່ຈະໄດ້ຮັບການຍ້ອງຍໍ ແລະ ປະຕິບັດ  
ນະໂຍບາຍຕາມຄວາມເໝາະສົມ.

**ມາດຕາ 26. ມາດຕະການຕໍ່ຜູ້ລະເມີດ**

ບຸກຄົນ ຫລື ການຈັດຕັ້ງ ຫາກໄດ້ລະເມີດບົດບັນຍັດໃດໜຶ່ງຂອງກົດໝາຍສະບັບນີ້ ຈະຖືກ  
ສຶກສາອົບຮົມ, ປັບໃຫມ ຫລື ຖືກລົງໂທດທາງອາຍາ ແລ້ວແຕ່ກໍລະນີເບົາ ຫລື ຫນັກ ລວມທັງໃຊ້ແທນ  
ຄ່າເສຍຫາຍທີ່ຕົນໄດ້ກໍ່ຂຶ້ນ.

**ມາດຕາ 27. ມາດຕະການສຶກສາອົບຮົມ**

ບຸກຄົນ ຫລື ການຈັດຕັ້ງຫາກໄດ້ລະເມີດບົດບັນຍັດໃດໜຶ່ງ ຂອງກົດໝາຍສະບັບນີ້ໃນສະ  
ຖານເບົາ ຈະຖືກສຶກສາອົບຮົມເຊັ່ນ:

- ຜູ້ໃຫ້ການບໍລິການບໍ່ແກ້ໄຂຂໍ້ຂັດຂ້ອງທາງດ້ານເຕັກນິກໃນການຕິດຕັ້ງ, ການສ້ອມແປງ ຫລື ການບໍລິການໂທລະຄົມມະນາຄົມ ປະເພດຕ່າງໆ ຢ່າງທັນການ ແລະ ຖືກຕ້ອງຕາມມາດຕະຖານເຕັກນິກ;
- ຜູ້ໃຫ້ການບໍລິການບໍ່ຈ່າຍຄ່າທຳນຽມ ແລະ ຄ່າບໍລິການຕາມປົກກະຕິ ແລະ ອື່ນໆ.

**ມາດຕາ 28. ມາດຕະການປັບໃຫມ**

ບຸກຄົນ ຫລື ການຈັດຕັ້ງທາກໄດ້ລະເມີດບົດບັນຍັດໃດໜຶ່ງຂອງກົດໝາຍສະບັບນີ້ຈະຖືກປັບໃຫມເຊັ່ນ:

- ດຳເນີນການບໍລິການໂທລະຄົມມະນາຄົມໂດຍບໍ່ໄດ້ຮັບອະນຸຍາດ;
  - ດຳເນີນການບໍລິການໂທລະຄົມມະນາຄົມ ນອກເໜືອຈາກລາຍການ ແລະ ຂອບເຂດທີ່ໄດ້ຮັບອະນຸຍາດ;
  - ເອົາໃບອະນຸຍາດໃຫ້ຜູ້ອື່ນນຳໃຊ້, ໃຫ້ເຊົ່າ ຫລື ໂອນໃຫ້ຜູ້ອື່ນ.
- ກະຊວງຄົມມະນາຄົມ ຂົນສົ່ງໄປສະນີ ແລະ ກໍ່ສ້າງ ສົມທົບກັບພາກສ່ວນທີ່ກ່ຽວຂ້ອງ ຄົ້ນຄ້ວາອອກຂໍ້ກຳນົດ ກ່ຽວກັບລະບຽບການປັບໃຫມ ແລະ ອັດຕາຄ່າປັບໃຫມດັ່ງກ່າວ ເພື່ອສະເໜີລັດຖະບານ ພິຈາລະນາຕົກລົງ.

**ມາດຕາ 29. ມາດຕະການທາງອາຍາ.**

ບຸກຄົນໃດໜຶ່ງໄດ້ລະເມີດບົດບັນຍັດໃດໜຶ່ງ ຂອງກົດໝາຍວ່າດ້ວຍ ການໂທລະຄົມມະນາຄົມດັ່ງຕໍ່ລົງໄປນີ້ ຈະຖືກລົງໂທດທາງອາຍາ:

1. ການນຳໃຊ້ການຕິດຕໍ່ສື່ສານ ເພື່ອທຳລາຍຄວາມຫມັ້ນຄົງ, ຄວາມສະຫງົບ, ການພັດທະນາເສດຖະກິດ-ສັງຄົມ ຫລື ວັດທະນະທຳຂອງຊາດ;
2. ການນຳໃຊ້ລະບົບໂທລະຄົມມະນາຄົມ ເພື່ອສ້າງຄວາມເສື່ອມເສຍແກ່ກຽດສັກສີ ຂອງບຸກຄົນ ຫລື ການຈັດຕັ້ງ;
3. ການດັດປັບຄວາມຖີ່ ຫລື ນຳໃຊ້ອຸປະກອນ, ຕາຫນ່າງໂທລະຄົມມະນາຄົມຂອງຕົນຕໍ່ເຂົາໃສ່ ຄວາມຖີ່ ຫລື ອຸປະກອນ, ຕາຫນ່າງໂທລະຄົມມະນາຄົມຂອງຜູ້ອື່ນ ເພື່ອສະກັດກັ້ນ, ລົບກວນ, ບຸກລຸກ, ທຳລາຍ, ປ່ຽນແປງ, ລຶບ, ລັກຕໍ່, ລັກຟ້າງ, ລັກ ຫລື ກັ່ນກອງເອົາຂໍ້ມູນ, ຂ່າວສານຂອງຜູ້ອື່ນ;
4. ການທຳລາຍລະບົບ ແລະ ອຸປະກອນໂທລະຄົມມະນາຄົມຂອງສາທາລະນະ ຫລື ຂອງບຸກຄົນ;
5. ການລັກລອບນຳເຂົ້າອຸປະກອນໂທລະຄົມມະນາຄົມ;

6. ການສວຍໃຊ້ໜ້າທີ່ຕໍາແໜ່ງ, ການໃຊ້ອຳນາດເກີນຂອບເຂດ, ການໃຫ້ ແລະ ການຮັບສິນ  
ບິນ, ການປອມແປງເອກະສານ, ການອອກເອກະສານກ່ຽວກັບການຈັດຕັ້ງ ແລະ ການບໍລິການໂທລະ  
ຄົມມະນາຄົມ ໂດຍບໍ່ຖືກຕ້ອງ;

7. ການກະທຳຜິດທາງອາຍາອື່ນໆ ກ່ຽວກັບວຽກງານໂທລະຄົມມະນາຄົມ.

**ມາດຕາ 30. ມາດຕະການໂທດເພີ່ມ.**

ນອກຈາກໂທດທີ່ໄດ້ກຳນົດໄວ້ໃນມາດຕາ 28 ແລະ 29 ຂອງກົດໝາຍສະບັບນີ້ແລ້ວ ຜູ້ລະ  
ເມີດອາດຈະຖືກປະຕິບັດມາດຕະການໂທດເພີ່ມອີກເຊັ່ນ:

- ຈົດການດຳເນີນກິດຈະການ;
- ຖອນໃບອະນຸຍາດ;
- ຮີບພາຫະນະອຸປະກອນ ທີ່ນຳໃຊ້ເຂົ້າໃນການກະທຳຜິດ.

**ຫມວດທີ VIII**  
**ບົດບັນຍັດສຸດທ້າຍ**

**ມາດຕາ 31. ການຈັດຕັ້ງປະຕິບັດ**

ລັດຖະບານແຫ່ງສາທາລະນະລັດ ປະຊາທິປະໄຕ ປະຊາຊົນລາວ ເປັນຜູ້ຈັດຕັ້ງປະຕິບັດກົດ  
ໝາຍສະບັບນີ້.

**ມາດຕາ 32. ຜົນສັກສິດ**

ກົດໝາຍສະບັບນີ້ ມີຜົນສັກສິດພາຍຫລັງ ຫນຶ່ງຮ້ອຍຊາວວັນ ນັບແຕ່ມີປະທານປະເທດ ແຫ່ງ  
ສາທາລະນະລັດ ປະຊາທິປະໄຕ ປະຊາຊົນລາວ ອອກລັດຖະດຳລັດປະກາດໃຊ້ເປັນຕົ້ນໄປ. ບັນດາຂໍ້  
ກຳນົດບົດບັນຍັດ ທີ່ໄດ້ປະກາດໃຊ້ໃນເມື່ອກ່ອນ ຫາກຂັດກັບກົດໝາຍສະບັບນີ້ລ້ວນແຕ່ຖືກຍົກເລີກ.

ປະທານສະພາແຫ່ງຊາດ  
ສະຫມານ ວິຍະເກດ